



**QORTI CIVILI
PRIM' AWLA**

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar l-Ġimgħa
Tlieta (3) ta' Lulju 2020**

Rikors Numru 1155/18 FDP

Fl-ismijiet

**Joseph Zammit
(ID 584576M)**

Vs

Kummissarju tal-Pulizija u Avukat Ġenerali

Il-Qorti:-

1. Rat ir-rikors datat 20 ta' Novembru 2018, li permezz tiegħu r-rikorrent talab is-segwentanti:

Illi dan huwa rikors bil-proċedura speċjali stabbilit mill-Artikolu 7 tal-Kap 373 tal-Liġijiet ta' Malta dwar ir-revoka tal-konfiska.

Illi l-esponenti kien gie akkużat talli fit-22 ta' Awwissu, 2018 u fis-snin ta' qabel, f'diversi naħat f'Malta u/jew ġewwa Sensation's Massage Parlour, Heaven's Gate Massage Parlour, Blue Moon Lounge Bar, Passion Massage Parlour u Valentine Massage Parlour, xjentement għex għal kollox u/jew parti minn fuq il-qliġ tal-prostituzzjoni ta' persuni oħra, kif ukoll talli żamm, eżerċita jew kellu sehem ma' oħrajn fl-eżerċizzju ta' burdell jew ta' dar, ħanut jew lokali ieħor jew ta' xi parti minnhom li

huma frekwentanti jew magħduda bħala li huma frekwentati għal skop ta' prostituzzjoni jew skopijiet immorali u talli kellu ħanut, alloġġ jew lukanda jew appartament privat u ħalla jew ippermetta l-istess jiġu użati għal użu bħala post ta' laqgħa għal skop ta' prostituzzjoni jew għal skopjiet oħra immorali.

Illi nhar l-24 ta' Awissu, 2018, l-esponenti irreġistra ammissjoni għall-imputazzjonijiet miġjuba fil-konfront tiegħu [kopja tagħha annessa u mmarkata bħala DOK A] u beda jgħaddi t-terminu preskritt mil-Liġi għar-revoka tal-konfiska. Din l-azzjoni qiegħda ssir entro t-terminu stipulat.

Illi l-esponenti qiegħed jipprevalixxi ruħu minn dak illi jiddisponi l-artikolu 7 tal-Kap 373 tal-Liġijiet ta' Malta u jagħmel dan ir-rikors ħalli jitlob ir-revoka tal-konfiska tal-mobbli u/jew immobbli hekk konfiskati stante li l-istess ma kinux profitti jew dħul minn ksur tal-artikolu 3 jew b'xi mod ieħor involuti fil-kummissjoni tar-reat ta' money laundering, u lanqas propjeta', akkwistata jew miksuba, direttament jew indirettament, minn jew permezz ta' xi profitti jew dħul bħal dawk.

Illi l-esponenti sejjer jipprova il-provenjenza legittima tal-propjeta' ossia garaxx bla numru fit-Triq il-Karmnu, Fgura, liema garaxx jagħmel parti minn blokka bin-numru 12, fuq l-art magħrufa bħala 'Ta Rqajja Seconda'.

Illi din il-propjeta' giet akkwistata permezz tal-kuntratt ta' akkwist datat it-tmienja u għoxrin (28) ta' Mejju, tas-sena elf disgħa mija u tmenja u tmenin (1998) in atti tan-nutar Dr. Ċarmel Gafa għal prezz ta' ħmistax-il elf lira Maltija (Lm15,000) u ċioe' ekwivalenti għal ċirca erbgħa u tletin elf disa' mija u erbgħin ewro u sittin ċenteżmu tal-ewro (€34,940,60), liema propjeta' hija soġġetta għal ċens annwu u perpetwu ta' sebgħa liri Maltin (Lm7) u ossia sittax-il ewro u wieħed u tletin ċenteżmu tal-ewro (€16.31). Kopja tal-kuntratt ta' akkwist qiegħed jiġi anness u mmarkat bħala DOK B.

Illi hekk kif jirrizulta mill-kuntratt tal-akkwist su espost, il-flus li ntużaw sabiex effettivament nxtrat il-propjeta' de quo kienet permezz ta' bank loan mal-bank BOV p.l.c, liema loan għamel tajjeb għall-ammont sostanzjali tal-valur tal-propjeta' supraindikata u ċioe' tmax-il elf (Lm 12,000) ġew mogħtija mill-bank fil-jum tal-kuntratt lill-venditur, filwaqt li r-rimanenti ossia l-ammont ta' tlett elef lira Maltija (Lm 3,000) ġew imħallsa mill-esponenti.

Illi mid-dokumenti preżentati u mix-xhieda li ser jitressqu waqt it-trattazzjoni ta' din il-kawża, ser jiġi abbundantament pruvat illi din il-propjeta' kienet għand l-esponenti bil-wisq qabel l-allegat żmien tar-reat.

Fil-fatt l-esponenti kien ilu għal diversi snin jaħdem u jistinka sabiex ikun jista' jakkwista l-propjeta' supra indikata liema propjeta' nxtrat bil-ħila tiegħu u bl-ebda mod ma kienet akkwistata jew miksuba b'xi profitt minn reat.

Għaldaqstant, l-esponenti umilment qiegħed jitlob lil dina l-Onorabbli Qorti sabiex;

- 1. Tiddikjara li l-fond bl-indirizz Triq il-Karmnu, Fgura u dak kollu li jinsab mill-għatba 'l ġewwa konfiskat bis-sentenza fuq ċitata, mhuwiex profitt jew dħul mir-reat kontemplat.*
 - 2. Konsegwentement tordna r-revoka tal-ordni tal-konfiska fuq l-istess assi hawn fuq imsemmija.*
2. Rat illi fit-18 ta' Diċembru 2018, l-Kummissarju tal-Pulizija u l-Avukat Ġenerali ipprezentaw ir-risposta tagħhom fejn laqgħu għal dak mitlub billi qajjmu s-segwenti difiżi:
- 1. Illi preliminarjament l-esponenti jeċċepixxu illi l-azzjoni attriċi hija impronobbli stante illi l-konfiska tal-propjeta' immobbli, ossia garaxx bla numru fit-Triq il-Karmnu, Fgura, favur il-Gvern ta' Malta ma sarixx ai termini tal-Artikolu 3(5) tal-Kap 373 tal-Liġijiet ta' Malta stante illi kif indikat fis-sentenza fl-ismijiet "Il-Pulizija (Spettur John Spiteri) (Spettur Paula Ciantar) vs Joseph Zammit" mogħtija fl-24 ta' Awissu 2018 mill-Onorabbli Qorti tal-Maġistrati (Malta) bħala Qorti ta' Ġudikatura Kriminali, u dan għaliex l-imputazzjonijiet illi l-attur instab ħati tagħhom kienu senjatament l-Artikoli 7(1), 8(1), u 9 tal-Kap 63, u għaldaqstant fl-ebda mument ma jiġi msemmi f'tali sentenza illi l-attur instab ħati ta' reat kontemplat taħt Kap 373 tal-Liġijiet ta' Malta;*
 - 2. Illi preliminarjament l-esponenti jeċċepixxu l-inapplikabbilita' tal-Artikolu 7 tal-Kap 373 tal-Liġijiet ta' Malta għall-każ odjern u stante li fis-sentenza fl-ismijiet "Il-Pulizija (Spettur John Spiteri) (Spettur Paula Ciantar) vs Joseph Zammit" mogħtija fl-24 ta' Awissu 2018 mill-Onorabbli Qorti tal-Maġistrati (Malta) bħala Qorti ta' Ġudikatura Kriminali ordnat il-konfiska tal-garaxx bla numru fit-Triq il-Karmnu, Fgura favur il-Gvern ta' Malta bħala konfiska tal-corpus delicti ai termini tal-Artikolu 23 tal-Kap 9 tal-Liġijiet u li min tali konfiska ordnata minn dik il-Qorti ma jeżistix ir-rimedju pretiż mill-attur. Għaldaqstant ir-rimedju mitlub mill-attur ma jeżistix u għandu jiġi miċħud in toto. Illi huwa ċar mid-diċitura tal-Artikolu 7 tal-Kap 373 tal-Liġijiet ta' Malta li l-proċedura speċjali li għaliha jaħseb dan l-artikolu taħseb biss għall-konfiski li għaliha ssir*

referenza fl-Artikolu 3(5) tal-Kap 373 tal-Ligijiet ta' Malta u fl-ebda waqt ma ssir referenza għall-corpus delicti, liema corpus delicti qatt ma jista' jiġi ritornat lill-persuna misjuba ħatja;

3. *Illi preliminarjament wkoll l-esponent jeċċepixxi li l-Avukat Ġenerali m'huwiex legittimu kontradittur ai termini tal-Artikolu 181B (1) tal-Kap 12 tal-Ligijiet ta' Malta u għaldaqstant għandu jiġi liberat mill-osservanza tal-ġudizzju mingħajr ma jbati l-ebda spejjeż;*
 4. *Illi fil-mertu, it-talbiet tal-attur huma nfondati fil-fatt u fid-dritt u għandhom jiġu miċhuda bl-ispejjeż kontra tiegħu;*
 5. *Illi fil-mertu wkoll, l-attur ma nstabx ħati ta' reat li jikkonċerna Money Laundering u għaldaqstant il-prova li qiegħed jittenta jġib l-attur tisfa fix-xejn għaliex dik il-proċedura ma tapplikax għall-konfiska ordnata fl-24 ta' Awissu 2018 mill-Qorti tal-Maġistrati bħala Qorti ta' Ġudikatura Kriminali ai termini tal-Artikolu 23 tal-Kap 9 tal-Ligijiet ta' Malta;*
 6. *Illi bla preġudizzju għas-suespost u fl-eventwalita' illi dina l-Onorabbli Qorti ma tqis illi l-ordni ta' konfiska mogħti mill-Onorabbli Qorti tal-Maġistrati (Malta) bħala Qorti ta' Ġudikatura Kriminali fis-sentenza fl-ismijiet "Il-Pulizija (Spettur John Spiteri) (Spettur Paula Ciantar) vs Joseph Zammit" fl-24 ta' Awissu 2018 fir-rigward tal-garaxx bla numru fit-Triq il-Karmnu, Fgura favur il-Gvern ta' Malta bħala konfiska tal-corpus delicti ai termini tal-artikolu 23 tal-Kap 9 tal-Ligijiet, l-esponent jeċċepixxi illi r-rikorrent għandu jġib prova konkreta u sodisfaċenti li l-provenjenza tal-propjeta' u oġġetti msemmija li tagħhom qed jitlob ir-rilaxx mhix riżultat ta' profitt jew dħul mill-għemil tar-reat li tiegħu r-rikorrent instab ħati jew propjeta' akkwistata jew miksuba direttament jew indirettament, minn jew permezz ta' xi profitti jew dħul bħal dawk;*
 7. *Bl-ispejjeż u b'riserva għal eċċezzjonijiet ulterjuri jekk ikun il-każ.*
3. *Rat illi fis-16 ta' Ottubru 2019, il-Qorti, fuq talba ta' l-intimati, ordnat illi jingiebu l-provi dwar l-ewwel żewġ eċċezzjonijiet.*
 4. *Rat illi fis-seduta tal-21 ta' Novembru 2019, wara illi l-partijiet għarrfu illi ma kienx hemm provi dwar l-ewwel żewġ eċċezzjonijiet stante illi ġie kkonfermat illi l-kopja informi tas-sentenza tal-Qorti tal-Maġistrati bħala Qorti ta' Ġudikatura Kriminali fl-ismijiet **Il-Pulizija vs Joseph Zammit** deċiża fl-24 ta' Awissu 2018 hija vera kopja tal-original, sar is-segwent i verbali:*

Dr Azzopardi għar-rikorrent irrileva illi mill-eċċezzjonijiet 1 u 2 mressqa l quddiem mill-konvenuti jiskatta fil-fehma tar-rikorrenti vjolazzjoni tad-

drittijiet tiegħu fl-eventwalita' illi dawn l-eċċezzjonijiet jigu milqugħa. Dana fis-sens illi jkun qed jiġi vjolat id-dritt tar-rikorrent a tenur tal-Artiklu 49 (3) tal-EU Charter of Fundamental Rights kif ukoll tal-Artiklu 1 tal-ewwel protokoll tal-Konvenzjoni Ewropea dwar id-Drittijiet tal-Bniedem u għaldaqstant ir-rikorrenti jitlob lil din il-Qorti sabiex l-istadju tad-deċiżjoni tagħha in konnessjoni mal-eċċezzjonijiet numru 1 u 2, din il-Qorti tiddeċiedi il-lanjanza hawn sollevata mir-rikorrenti.

Dr De Gabriele għall-konvenut joġġezzjona għal din it-talba u dan stante illi talba sabiex il-Qorti Ċivili tikkonverti ruħha f'Qorti Kostituzzjonali ma ssirx in limine litis imma fi stadju fejn tinqala' kwistjoni jew allegatament ta' ksur tad-dritt fundamentali jew taċ-Charter. F'din il-kawża l-attur kien ben konsapevoli li huwa ma kellux ir-rimedju kontemplat taħt il-Kap 373 tal-Liġijiet ta' Malta senjatament l-Artiklu 3 (5) tal-istess Kap. Li għaldaqstant, din ma kenitx kwistjoni li tqajmet matul il-proceduri fil-mori tal-kawża.

5. Rat illi wara tali verbali, l-kawża tħalliet għas-sottomissjonijiet taż-żewġ partijiet dwar l-ewwel żewġ eċċezzjonijiet u t-talba għal riferenza kostituzzjonali kif mitluba.
6. Rat illi r-rikorrenti ippreżenta s-sottomissjonijiet bil-miktub tiegħu fid-29 ta' Jannar 2020.
7. Rat illi mill-15 ta' Marzu 2020 sal-bidu ta' Mejju 2020, ir-Registru tal-Qorti kien magħluq b'ordni tas-Supretendent tas-Saħħa riżultat tal-pandemija Covid-19.
8. Rat illi l-intimati ppreżentaw is-sottomissjoniet tagħhom fis-6 ta' Mejju 2020.
9. Rat illi, permezz ta' digriet datat 4 ta' Mejju 2020, il-Qorti ddegretat illi, wara it-28 ta' Mejju 2020 il-kawża ser tiġi differita għas-sentenza.
10. Rat illi fit-28 ta' Mejju 2020 il-kawża giet differita għas-sentenza dwar l-ewwel żewġ eċċezzjonijiet u r-referenza kostituzzjonali, għat-3 ta' Lulju 2020.

Konsiderazzjonijiet

11. Jirriżulta illi, kif dikjarat mir-rikorrent stess fl-ewwel linja tar-rikors promotur, l-azzjoni tar-rikorrenti hija bbażata fuq l-Artikolu 7 tal-Kap 373, liema Artikolu jipprovdi, fost affarijiet oħra, s-segwenti:

(1) Meta jkun sar ordni ta' konfiska taħt l-artikolu 3(5), il-persuna misjuba hatja u kull persuna oħra li jkollha interess tista' tibda azzjoni għal dikjarazzjoni li xi proprjetà jew kull proprjetà mobbli jew immobbli hekk konfiskata ma tkunx profitti jew dħul minn ksur tal-artikolu 3 jew b'xi mod ieħor involuta fil-kummissjoni tar-reat ta' money laundering, u

lanqas proprjetà, akkwistata jew miksuba, direttament jew indirettament, minn jew permezz ta' xi profitti jew dhul bħal dawk.

(2) Dik l-azzjoni għandha tinbeda b'rikors fil-Prim'Awla tal-Qorti Ċivili mhux iktar tard minn tliet xhur mid-data li fiha s-sentenza li tordna l-konfiska tkun saret finali u konklussiva.

12. Jirrizulta illi r-rikorrent intavola l-proċeduri odjerni riżultat tal-fatt illi, fuq ammissjoni tiegħu, wara li nstab ħati talli għamel qligħ minn prostituzzjoni u li mexxa post għal skop ta' prostituzzjoni, ġie lilu konfiskat il-fond fejn huwa kien imexxi tali prostituzzjoni, ossija l-garaxx fi Triq il-Karmnu, Fgura.
13. Jirrizulta illi r-rikorrenti jikkontendi illi l-fond ma ġiex akkwistat minn profitti jew dhul mir-reati kontemplati u għalhekk l-ordni tal-konfiska kellha tiġi revokata.
14. Jirrizulta illi, l-intimati, preliminarjament, ressqu żewġ eċċezzjonijiet illi, in sintesi, jikkontendu li l-azzjoni odjerna hija improponibbli stante illi l-fond ma ġiex ikkonfiskat ai termini tal-Att dwar Money Laundering (Kap 373), iżda ġie konfiskat bħala '*corpus delicti*' abbażi tal-Kodiċi Kriminali (Kap 9).
15. Jirrizulta wkoll illi, fil-mori tal-kawża, ir-rikorrent qajjem lanjanza li tista' tkun ta' indole kostituzzjonali, ossija illi f'każ illi l-eċċezzjonijiet preliminari imqajjma mill-intimati jiġu aċċettati, d-dritt tiegħu għat-tgawdija tal-propjeta' kif sancita' fl-Artikolu 1 tal-Ewwel Protokoll tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali kien ser jiġi leż, kif ukoll illi l-piena inflitta lilu kienet ser tkun waħda eċċessiva meta titqies l-akkuża minnu ammessa, u dana bi ksur tal-Artikolu 49(3) taċ-Charter tal-Unjoni Ewropea tad-drittijiet tal-Bniedem, u għalhekk ir-rikorrent talab lil Qorti sabiex jinvestiga l-kweżit kostituzzjonali ta' dina l-vertenza.
16. Jirrizulta illi fil-21 ta' Novembru 2019 il-partijiet qablu illi l-Qorti kellha tippronunzja ruħha dwar l-ewwel żewġ eċċezzjonijiet kif ukoll dwar it-talba biex tiġi investigata l-kweżit Kostituzzjonali.
17. Jirrizulta illi, l-ewwel u qabel kollox, ikun opportun illi jiġi stabbilit dak illi qalet il-Qorti tal-Maġistrati bħala Qorti ta' Ġudikatura Kriminali fis-sentenza minnha mogħtija fl-24 ta' Awissu 2018, per Maġistrat Natasha Galea Sciberras, riżultat tal-ammissjoni tar-rikorrent, u li sussegwentement wasslet għall-konfiska illi hija l-meritu tal-kawża odjerna.
18. Jirrizulta illi, f'tali sentenza, il-Qorti qalet is-segwent:

Wara li rat l-imputazzjonijiet miġjuba fil-konfront tal-imputat Joseph Zammit, iben Joseph Mary u Concetta nee' Baldacchino, imwieled tal-Pietà nhar is-6 ta' April, 1976, residenti ġewwa Ta' San Tumas BLK 2,

FL 4, Triq il-Gandoffli, Marsascula u detentur tal-karta tal-identità numru 584576(M);

Akkużat talli f'diversi bnadi f'dawn il-Gzejjer, u/jew gewwa Sensations Massage Parlour, Triq il-Karmnu, Fgura, Heaven's Gate Massage Parlour, Triq Birkirkara, San Ġiljan, Blue Moon Lounge Bar, Triq Birkirkara, San Ġiljan, Passion Massage Parlour, 90, Triq Salvu Psaila, Birkirkara u Valentines Massage Parlour, Triq Farsons, Hamrun fit-22 ta' Awwissu, 2018 u fis-snin ta' qabel din id-data, b'diversi atti magħmulin minnu, ukoll jekk fi żminijiet differenti u li jiksru l-istess dispożizzjonijiet tal-Liġi, u li ġew magħmula b'riżoluzzjoni waħda:

Xjentement għex għal kollox u/jew f'parti, minn fuq il-qligħ tal-prostituzzjoni ta' persuni oħra (Kap 63, Art 7 (1));

U aktar talli fl-istess dati, lok u ċirkostanzi żamm jew eżerċita jew kellu sehem ma' oħrajn fl-eżerċizzju ta' burdell jew ta' dar, ħanut jew lokali ieħor jew ta' xi parti minnhom li huma ffrekwentanti jew magħduda bħala li huma ffrekwentati għal skop ta' prostituzzjoni jew għal skopijiet oħra immorali (Kap 63, Art 8 (1));

U aktar talli fl-istess dati, lok u ċirkostanzi kellhom ħanut, alloġġ jew lukanda jew appartament privat u ħalla jew ippermetta li dak il-ħanut, alloġġ, lukanda jew appartament jew xi parti tagħhom jiġu wżati bħala post ta' laqgħa għal skop ta' prostituzzjoni jew għal skopijiet oħra immorali (Kap 63, Art 9).

Il-Qorti giet mitluba sabiex fil-mori tal-kawża toħroġ Ordni ta' Imblukkar tal-propjetà tal-akkużat ai termini tal-Artikolu 23A tal-Kapitolu 9 tal-Liġijiet ta' Malta.

Il-Qorti giet mitluba li f'każ ta' htija tiskwalifika lill-imputat milli jkollu jew jikseb dak il-warrant, liċenzja, permess jew awtorità, għall-perjodu ta' żmien illi l-Qorti jidrilha xieraq skont it-termini tal-Artikolu 30 tal-Kapitolu 9 tal-Liġijiet ta' Malta.

F'każ ta' kundanna għal reat taħt l-Ordinanza, il-Qorti giet mitluba sabiex jogħgobha thassar kull liċenzja li għandu l-ħati dwar xi lukanda, alloġġ, ħanut jew fond ieħor skont l-Artikolu 14 tal-Kapitolu 63 tal-Liġijiet ta' Malta.

Il-Qorti giet mitluba li f'każ ta' htija tiskwalifika lill-imputat milli jkollu jew jikseb dak il-warrant, liċenzja, permess jew awtorità għall-perjodu ta' żmien illi l-Qorti jidhrilha xieraq skont it-Termini tal-Artikolu 30 tal-Kapitolu 9 tal-Liġijiet ta' Malta.

Il-Qorti giet mitluba wkoll sabiex f'każ ta' htija barra li tinfliggi l-pieni stabbilita mill-Liġi, joghġobha tordna wkoll il-konfiska tal-oġġetti kollha eżebiti.

Il-Qorti giet mitluba sabiex fil-każ ta' htija, barra milli tapplika l-piena skont il-Liġi, tordna lill-imputat iħallas l-ispejjeż li għandhom x'jaqsmu mal-ħatra tal-esperti skont l-Artikolu 533 tal-Kapitolu 9 tal-Liġijiet ta' Malta.

Rat l-atti kollha tal-każ u d-dokumenti eżebiti;

Rat ukoll illi l-Prosekuzzjoni rtirat it-talba tagħha ai termini tal-Artikolu 23A tal-Kapitolu 9 tal-Liġijiet ta' Malta u għaldaqstant il-Qorti astjeniet milli tieġu konjizzjoni ulterjuri tagħha; (sottolinjar tal-Qorti)

***Semgħet lill-imputat jirreġistra ammissjoni għall-imputazzjonijiet kollha miġjuba kontra tiegħu, liema ammissjoni huwa kkonferma u dan wara li l-Qorti, ai termini tal-Artikolu 453(1) tal-Kapitolu 9 tal-Liġijiet ta' Malta, avżatu bil-konsegwenzi legali ta' dik l-ammissjoni u kkonċedietlu żmien biżżejjed biex jerga' jahsibha u jerga' lura minnha;** (sottolinjar tal-Qorti)*

Semgħet trattazzjoni tal-partijiet dwar il-piena.

Ikkunsidrat:

Illi fid-dawl tal-ammissjoni tal-imputat għall-imputazzjonijiet kollha miġjuba fil-konfront tiegħu, il-Qorti ma tistax hliet issibu ħati tal-istess imputazzjonijiet.

Għal fini ta' piena, il-Qorti ħadet in konsiderazzjoni l-ammissjoni bikrija tal-imputat, illi huwa kkopra mal-pulizija waqt l-investigazzjoni tagħha, kif ukoll in-natura tar-reat odjerni u ċ-ċirkostanzi tal-każ. Qieset ukoll il-fedina penali tal-imputat, kif ukoll illi fid-dawl tal-istess u anke tal-konsiderazzjoni magħmula mill-Qorti iżjed il fuq, il-Prosekuzzjoni mhijiex tinsisti għal piena karċerarja effettiva. (sottolinjar tal-Qorti)

Konklużjoni

Għal dawn il-motivi, il-Qorti wara li rat l-Artikoli 7(1), 8(1) u 9 tal-Kapitolu 63 tal-Liġijiet ta' Malta, u l-Artikoli 17(h) u 18 tal-Kapitolu 9 tal-Liġijiet ta' Malta, fuq ammissjoni, qed issib lill-imputat ħati tal-imputazzjonijiet miġjuba kontra tiegħu u tikkundannah għall-piena ta' sentejn prigunerija li, bl-applikazzjoni tal-Artikolu 28A tal-Kapitolu 9

tal-Liġijiet ta' Malta, qed tiġi sospiża għall-perjodu ta' erba' (4) snin mill-lum u għal piena ta' multa ta' erba' mija u ħamsin ewro (€450).

Il-Qorti wissiet lill-ħati bil-konsegwenzi skont il-Liġi, kemm il-darba huwa jikkommetti reat ieħor punibbli bi prigunerija waqt il-perjodu operattiv tas-sentenza sospiża.

Ai termini tal-Artikolu 30 tal-Kapitolu 9 tal-Liġijiet ta' Malta, qed tordna l-iskwalifika tal-ħati mil-liċenzja li huwa jżomm bħala substitute tal-bar "Blue Moon Lounge Bar" u tordna b'mod Generali l-iskwalifika tiegħu milli jkollu jew jikseb kwalunkwe liċenzja sabiex jopera bar għal żmien sentejn mil-lum.

Ai termini tal-Artikolu 14 tal-Kapitolu 63, tħassar kull liċenzja li għandu l-ħati dwar il-ħwienet jew fondi oħra li fihom saru r-reati li dwarhom huwa qed jinstab ħati, liema ħwienet u/jew fondi jinsabu ndikati fiċ-ċitazzjoni odjerna.

Ai termini tal-Artikolu 23 tal-Kapitolu 9, tordna l-konfiska tal-fond bl-isem ta' "Sensations Massage Parlour" ossia l-garaxx fi Triq il-Karmnu, Fgura kif deskritt fil-kuntratt ta' bejgħ bejn John Peresso u martu Anne Peresso min-naħa l-waħda u Joseph Zammit min-naħa l-oħra, datat 28 ta' Mejju 1998, fl-atti tan-Nutar Dr. Carmel Gafa`, skont in-nota tal-insinwa bin-numru 8788/1998, eżebita fl-atti ta' dan il-każ, favur il-Gvern ta' Malta. (sottolinjar tal-Qorti)

Ai termini tal-Artikolu 23 tal-Kapitolu 9 tal-Liġijiet ta' Malta, tordna wkoll il-konfiska tas-somma ta' elf, seba' mija u tnax-il ewro u ħamsin ċenteżmu (€1712.50) eżebiti bħala Dokumenti JS 3 u JS 4, favur il-Gvern ta' Malta.

Tordna d-distruzzjoni tal-oġġetti eżebiti bħala Dokument JS 5.

In oltre fir-rigward tal-fond konfiskat, tordna lill-ħati sabiex jiżgombra mill-istess fond fi żmien ġimgha mil-lum.

Stante li ma ġewx maħtura esperti f'dawn il-proċeduri, qiegħda tastjeni milli tiegħu konjizzjoni tat-talba tal-Prosekuzzjoni sabiex tikkundanna lill-ħati għall-ħlas ta' spejjeż ai termini tal-Artikolu 533 tal-Kapitolu 9 tal-Liġijiet ta' Malta.

Konsiderazzjoni dwar l-ewwel u tieni eċċezzjonijiet

19. Jirriżulta, mill-korp tas-sentenza kif fuq ċitata, illi l-fond ossija garaxx bla numru fi Triq il-Karmnu, Fgura, kien attwalment utilizzat mir-rikorrenti bhala ‘Sensations Massage Parlour’, fatt illi l-istess rikorrent jonqos milli jsemmi fir-rikors promotur.
20. Jirriżulta wkoll, dejjem mill-korp tas-sentenza fuq ċitata, illi tali fond ossija garaxx bla numru fi Triq il-Karmnu, Fgura, kien attwalment konfiskat a tenur ta’ l-Artikolu 23 tal-Kap 9, liema Artikolu jipprovdi s-segwenti:

Il-konfiska tal-corpus delicti, tal-istrumenti li servew jew li kien maħsub li jservu sabiex isir id-delitt, u ta’ kull ma jkun gie miksub bid-delitt, hija konsegwenza tal-piena stabbilita mil-liġi għad-delitt, ukoll jekk dik il-konfiska ma tkunx espressament imsemmija fil-liġi, barra minn meta persuna, li ma tkunx ħadet sehem fid-delitt, ikollha jedd fuq daww l-oġġetti.

21. Jirriżulta ċar, għalhekk, illi l-konfiska tal-fond fuq imsemmi sar, mhux bhala konfiska ta’ rikavat, kif stipulat fl-Artikolu 23B tal-Kap 9, iżda bhala konfiska tal-oġġett illi intuża sabiex ikun kommess ir-reat tal-prostitutzjoni, ossija il-fond ‘Sensations Massage Parlour’, illi kien jopera fil-garage bla numru fi triq il-Karmnu, Fgura, li tiegħu ir-rikorrent issa qiegħed jitlob ir-rilaxx permezz ta’ revoka tal-ordni tal-konfiska.
22. Jirriżulta illi, fis-sottomissjonijiet tiegħu, l-abbli difensur tar-rikorrenti jikkontendi illi, a tenur tal-Artikolu 23B, sub-artikolu (1B) tal-Kap 9, d-dritt li japplika l-proċeduri speċjali stabbilita fl-Artikolu 7 tal-Kap 373 tapplika wkoll fil-każ ta’ konfiska ta’ corpus delicti taħt l-Artikolu 23 tal-Kap 9.
23. Jirriżulta illi l-Artikolu 23B, sub artikolu (1B), jipprovdi dan li ġej:

*Id-dispożizzjonijiet tal-artikolu 7 tal-Att għandhom ikunu japplikaw mutatis mutandis b’dak il-mod illi kull referenza f’dak l-artikolu għal "l-artikolu 3(3)" għandha tiftiehem bhala **referenza għas-subartikolu (1A) ta’ dan l-artikolu** u kull referenza fl-imsemmi artikolu 7 għal "ksur tal-artikolu 3" għandha tiftiehem bhala referenza għal reat rilevanti. (sottolinjar ta’ dina l-Qorti)*

24. Jirriżulta illi s-sub Artikolu (1A) tal-Artikolu 23B jipprovdi dan li ġej:

Kull proprjetà, li tkun tinsab sew f’Malta sew barra minn Malta, li tkun tappartjeni lil, jew li tkun tinsab fil-pussess ta’ jew taħt il-kontroll ta’ xi persuna li tinsab ħatja ta’ reat rilevanti jew li tkun fil-pussess jew taħt il-kontroll ta’ xi korp magħqud li jista’ jkun responsabbli taħt id-dispożizzjonijiet tal-artikolu 121D għandha, kemm-il darba ma tingiebx

prova xort'oħra, titqies li tkun inkisbet mir-reat rilevanti u tkun tista' tiġi konfiskata mill-Qorti.

25. Jirriżulta ċar illi, a differenza ta' dak indikat mill-abbli difensur tar-rikorrent, l-applikazzjoni tal-Artikolu 7 tal-Kap 373 huwa limitat biss għall-konfiska ta' proprjeta' abbażi tal-Artikolu 23B unikament, u ma testendix għall-konfiska tal-proprjeta' bħala corpus delicti a tenur ta' l-Artikolu 23 tal-Kap 9.
26. Għalhekk jirriżulta ċar illi, la darba l-azzjoni odjerna giet intavolata a tenur tal-Artikolu 7 tal-Kap 373, u la darba l-konfiska ma saritx a tenur tal-Kap 373 iżda saret a tenur tal-Artikolu 23 tal-Kap 9, ossija konfiska tal-corpus delicti, l-eċċezzjonijet preliminari imqajjma mill-intimati għandhom validita' legali u jisthoq illi jintlaqgħu.

Konsiderazzjonijet dwar talba biex jiġi kkunsidrat l-ilment kostituzzjonali.

27. Il-Qorti tosserva, l-ewwel u qabel kollox, illi la darba l-punt tat-tluq tal-proċeduri odjerni huma monk, stante illi l-azzjoni qatt ma setgħet tkun proponibbli, ir-rikorrent ma jistax jipprova jsalva l-posizzjoni tiegħu billi, fl-aħħar minuta jqajjem kwistjoni ta' indole kostituzzjonali.
28. La darba l-att promotur huwa bbażat fuq presupposti improponibbli, dan ifisser illi kwalsiasi talba oħra li tista' ssir, ma tistax tiġi kkunsidrata.
29. Madanakollu, l-Qorti ma għandha ebda diffikultà tgħid illi fil-każ odjern, ma tista' teżisti assolutament ebda vjolazzjoni ta' dritt ta' proprjeta' tar-rikorrent, kif minnu allegat, peress illi kien huwa illi volontarjament u xjentement ikkommetta reat kriminali, reat illi kien punibbli bil-habs, fejn huwa del resto ma spicċax għax ingħata sentenza sospiza, u għalhekk kien ben a korrent tar-riskji li r-reat minnu kommess kien iġib miegħu, fosthom illi l-oġġett illi bih huwa kkommetta r-reat ġie konfiskat.
30. Il-Qorti ma tistax ma tosservax ukoll illi jidher mill-atti illi, għalkemm l-akkuża kienet tikkontempla l-iffriżar u konfiska tal-assi kollha tiegħu, l-Prosekuzzjoni kienet aċċetat illi tirtira tali akkuża la darba r-rikorrenti ammetta u l-oġġetti tar-reat ġew konfiskati, fosthom il-fond meritu tar-rikors odjern.
31. Illi huwa ċar illi r-rikorrent, bl-azzjoni odjerna, qieghed jipprova jġib fix-xejn l-effetti tas-sentenza mogħtija kontra tiegħu mill-Qorti tal-Maġistrati bħala Qorti ta' Ġudikatura Kriminali, liema sentenza ingħatat kif ingħatat, del resto, riżultat ta' l-ammissjoni bikrija tiegħu, wara illi l-assi kollha tiegħu ma kienu ser jiġu konfiskati in vista tad-deċiżjoni tal-Prosekuzzjoni illi tirtira t-talba taħt l-Artikolu 23A tal-Kap 9.
32. Din il-Qorti ma tista' qatt taċċetta u tilqa' b'affermazzjoni l-argumentazzjoni mogħtija mill-abbli difensur tar-rikorrent għall-possibbiltà li tiġi konsiderata

minn dina l-Qorti r-referenza kostituzzjonali fil-każ odjern, peress illi, apparti l-fatt illi jidher ċar li kien tentattiv frivolu u vessatorju magħmul fl-aħħar mument biex tiġi salvata kawża li kellha l-bażi tagħha monka, għandu jingħad ukoll illi daqs kemm ir-rikorrent jikkontendi illi huwa għandu drittijiet, l-istess japplika wkoll għall-obbligi tiegħu illi għandu, fosthom li ma jikkommettix reat kriminali, liema obbligi huwa xjentement għażel li jikser u jivvjola bir-riżultat illi huwa instab ħati u ġie lilu konfiskat il-fond li bih kien ikkommetta r-reat.

33. Il-Qorti, f'dana l-istadju, tagħmel tagħha l-kliem mirquma u skjetti magħmula mill-Prim Awla (Sede Kostituzzjonali) fil-kawża '**Mario Falzon vs Direttur Ġenerali (Dwana) et**' deċiża fit-23 ta' Ottubru 2014 fejn, għall-argument simili għal dak tal-abbli difensur tar-rikorrent, kellha dan xi tgħid:

Biex deterrent ikun tabilhaqq effettiv, irid joqros fil-laħam il-ħaj u jwassal biex min ikun sejjer jagħmel xi ħaġa bi ksur tal-liġi jaħsibha darbtejn qabel ma jagħmilha, imqar jekk minħabba l-biżgħa ta' dak li jista' jgarrab jekk jinqabad. B'dan il-mod, id-deterrent igorr minnu nnifsu element barra min-normal li r-rikorrent, f'dan il-każ tiegħu, iqisu bhala sproporzjonat. Madankollu, id-deterrent jiġi jgħodd biss jekk kemm-il darba xi hadd jaħbat difru mal-liġi: kien ikun xort'ohra kieku s-sanzjoni tal-konfiska maħsuba fl-artikolu 68 tal-Ordinanza kienet tgħodd ukoll għal min ma jkunx kiser il-liġi. Izda din is-sanzjoni tgħodd biss għal min jikser il-liġi (u l-prova ta' dan trid issir minn min jallega l-ksur ta' dik il-liġi) u min jikser il-liġi qajla jista' jippretendi li jkun trattat bħallikieku l-liġi ma kisirhiex. Dan il-ħsieb jista' jintrabat mal-massima nemo ex turpitudine eius oritur jus;

34. Għalhekk, il-Qorti qiegħda tiċhad it-talba tar-rikorrent sabiex dina l-Qorti tikkunsidra l-ilment kostituzzjonali minnu mqajjem.

Konkluzjoni

Il-Qorti,

Wara illi rat l-atti kollha proċesswali,

Wara illi rat is-sottomissjonijiet ta' l-abbli difensuri tal-partijiet, tgħaddi biex taqta' u tiddeċiedi l-vertenza billi;

Tilqa' l-ewwel u tieni eċċezzjoni ta' l-intimati kif dedotti fir-risposta tagħhom tat-18 ta' Diċembru 2018, u għalhekk,

Tiċhad it-talbiet attriċi.

Spejjeż tal-proċeduri odjerni ikunu kollha a kariku tar-rikorrent.

Francesco Depasquale LL.D. LL.M. (IMLI)
Imhalef

Rita Sciberras
Deputat Registratur